

Врз основа на член 13 став (1) од Законот за утврдување на цени на водните услуги („Службен весник на РМ“ бр.7/16), член 10 став (6) од Правилникот за начинот и постапката за утврдување на тарифа за водна услуга и на регулаторна тарифа за водна услуга („Службен весник на РМ“ бр.63/17), член 5 и 13 од Методологијата за определување на тарифите за водна услуга („Службен весник на РМ“ бр.63/17 и 172/18) и Упатството за подготовка на барањето за утврдување на тарифа за водна услуга поднесоците и критериумите за оцена бр.01-1421/1 од 21.08.2017 година, а постапувајќи по Барањето за собирање и одведување на урбани отпадни води со предлог тарифа за регулиран период 2019 – 2021 година, на ЈКП „Комуналец“ Пехчево, бр.10-408/1 од 17.09.2018 година, заведено во архивата на Регулаторната комисија за енергетика и водни услуги на Република Македонија под УП1 бр.08-106/18 од 20.09.2018 година, Регулаторната комисија за енергетика и водни услуги на Република Македонија на седницата одржана на 21.11.2018 година, донесе

РЕШЕНИЕ

за утврдување на тарифа за собирање и одведување на урбани отпадни води на ЈКП „Комуналец“ Пехчево за регулиран период 2019-2021 година

1. На ЈКП „Комуналец“ Пехчево се утврдува просечна тарифа за водната услуга собирање и одведување на урбани отпадни води и тоа:
 - за 2019 година во износ од 11,51 ден/м³;
 - за 2020 година во износ од 11,57 ден/м³;
 - за 2021 година во износ од 11,70 ден/м³.
2. Се утврдува опсег на висината на тарифата:
 - минималниот и максималниот опсег за 2019 година изнесува 0,44%;
 - минималниот и максималниот опсег за 2020 година изнесува 0,26%;
 - минималниот и максималниот опсег за 2021 година изнесува 0,25%.
3. Се утврдува минималната и максималната просечна тарифа согласно минималниот и максималниот опсег од точка 2 на ова Решение:
 - за 2019 година:
 - минимална просечна тарифа 11,46 ден/м³;
 - максимална просечна тарифа 11,56 ден/м³;
 - за 2020 година:
 - минимална просечна тарифа 11,54 ден/м³;
 - максимална просечна тарифа 11,60 ден/м³;
 - за 2021 година:
 - минимална просечна тарифа 11,67 ден/м³;
 - максимална просечна тарифа 11,72 ден/м³.

4. Се задолжува давателот на водната услуга од точка 1 на ова решение да ги исполни условите од Планот за прилагодување на тарифи за водни услуги согласно кои се пресметува минималниот и максималниот опсег на висината на тарифата за водната услуга.
5. Утврдената тарифа за собирање и одведување на урбани отпадни води важи за регулиран период 2019-2021 година.
6. Решението влегува во сила со денот на објавувањето во „Службен весник на Република Македонија“, а ќе се применува од 01.01.2019 година.

Образложение

ЈКП „Комуналец“ Пехчево, согласно Правилникот за начинот и постапката за утврдување на тарифа за водна услуга и на регулаторна тарифа за водна услуга (во понатамошниот текст: Правилник), Методологијата за определување на тарифите за водна услуга (во понатамошниот текст: Методологија) и Упатството за подготовка на барањето за утврдување на тарифа за водна услуга поднесоците и критериумите за оцена, до Регулаторната комисија за енергетика и водни услуги на Република Македонија (во понатамошниот текст: Регулаторна комисија за енергетика) поднесе Барање за утврдување на тарифа за собирање и одведување на урбани отпадни води за регулиран период 2019-2021 година, бр.10-408/1 од 17.09.2018 година, заведено во архивата на Регулаторната комисија за енергетика под УП1 бр.08-106/18 од 20.09.2018 година (во натамошниот текст: Барање).

Кон Барањето, а во согласност со Методологијата, ЈКП „Комуналец“ Пехчево ја достави следната документација:

1. Прилог 1 - пополнет образец БТВУ;
2. Пропратно писмо со образложение;
3. Прилог 2 - изјава за веродостојност на барањето и податоците;
4. Прилог 3 - План за прилагодување на тарифите за водни услуги со предлог тарифи за водни услуги;
5. Податоци и извештаи од Бизнис план кои се задолжителни за утврдување на тарифите за водните услуги;
6. Прилог 4 - пополнета листа на главни индикатори за успешност и цели;
7. Решение за упис во Централен регистар на Република Македонија со сите промени и Статут на давателот на водни услуги;
8. Финансиски извештаи и бруто биланси за три претходни години, со сите прилози во согласност со важечката законска регулатива во Република Македонија.

Доставени податоци

ЈКП „Комуналец“ Пехчево во Барањето ги има презентирани следните податоци:

- Податоци за базната 2017 година:

Опис	2017
Трошоци за материјали, енергија, резервни делови и ситен инвентар	6.145
Трошоци за тековно одржување, ремонт и услуги за одржување на основните средства	11.051
Трошоци за осигурување на основни средства	0
Бруто плати	1.806.508
Други услуги	75.468
Останати и вонредни трошоци	59.568
Даноци, придонеси и други давачки кои не зависат од резултатот	0
Вкупно оперативни трошоци	1.958.740
Остварена просечна пондерирана тарифа	9,46

- Податоци за регулираниот период :

Опис	Ед.мерка	2019	2020	2021
Оперативни трошоци	денари	2.112.437	2.175.476	2.244.501
Амортизација	денари	607.969	577.571	548.692
Средства за ликвидност	денари	13.708	13.770	13.966
Ново набавени средства и пуштени во употреба во текот на годината	денари	0	0	0
Принос на регулирани средства	денари	21.119	994	0
Останати приходи остварени при вршење на водната улога	денари	0	0	0
РЕГУЛИРАН ПРИХОД (MAR)	денари	2.755.233	2.767.811	2.807.159
Количина	m ³	224.804	223.291	221.717
Просечна тарифа	ден/m ³	12,20	12,36	12,63
Минимална просечна тарифа	ден/m ³	12,15	12,33	12,60
Максимална просечна тарифа	ден/m ³	12,26	12,40	12,66

Регулаторната комисија за енергетика на 9.10.2018 година го објави Барањето на веб-страницата на Регулаторната комисија за енергетика и во дневните весници „Нова Македонија“ и „Лајм“.

По објавеното Барање, во рокот утврден во Известувањето до Регулаторната комисија за енергетика не беа доставени забелешки, мислења и предлози од заинтересираните правни и физички лица.

Врз основа на претходно наведеното, а во согласност со Правилникот, Регулаторната комисија за енергетика со Решение број 02-2128/1 од 05.11.2018 година, свика подготвителна седница со предмет на разгледување предлог текст на Решение за утврдување на тарифа за собирање и одведување на урбани отпадни води на ЈКП „Комуналец“ Пехчево за регулиран период 2019 – 2021 година.

На 12.11.2018 година се одржа подготвителна седница. На подготвителната седница беа поканети: членовите на Регулаторната комисија за енергетика, претставници од ЈКП „Комуналец“ Пехчево, Кабинетот на заменик на претседателот на Владата на РМ задолжен за економски прашања, Министерството за животна средина и просторно планирање, Министерството за земјоделство, шумарство и водостопанство, Градоначалникот на општина Пехчево, Државниот инспекторат за животна средина, Заедницата на единиците на локална самоуправа - ЗЕЛС, Комисијата за заштита на конкуренција, Стопанската комора на Македонија, Сојузот на стопански комори на Македонија, Здружението на даватели на комунални услуги - АДКОМ, Организацијата на потрошувачи на

Македонија, Советот за заштита на потрошувачите, како и претставници од Здружение на граѓани - Центар за Еколошка Демократија „Флорозон“ Скопје.

На подготвителната седница покрај членовите на Регулаторната комисија за енергетика, присуствуваа претставници на ЈКП „Комуналец“ Пехчево, Кабинетот на заменик на претседателот на Владата на РМ задолжен за економски прашања, Градоначалникот на општина Пехчево и Здружението на даватели на комунални услуги – АДКОМ.

Анализа од Регулаторната комисија за енергетика

При анализа на доставените податоци во Барањето за утврдување на тарифа за собирање и одведување на урбани отпадни води за регулиран период 2019-2021 година, Регулаторната комисија за енергетика го утврди следното:

Опис	Ед. мерка	2019	2020	2021
Оперативни трошоци	денари	1.958.740	1.997.915	2.037.873
Амортизација	денари	607.969	577.571	548.692
Средства за ликвидност	денари	12.932	12.882	12.933
Ново набавени средства и пуштени во употреба во текот на годината	денари	0	0	0
Принос на регулирани средства	денари	19.672	926	0
Останати приходи остварени при вршење на водната улога	денари	0	0	0
РЕГУЛИРАН ПРИХОД (MAR)	денари	2.599.313	2.589.293	2.599.498
Количина	m ³	224.804	223.291	221.717
Просечна тарифа	ден/m ³	11,51	11,57	11,70
Минимална просечна тарифа	ден/m ³	11,46	11,54	11,67
Максимална просечна тарифа	ден/m ³	11,56	11,60	11,72

По извршената анализа на трошоците од базната 2017 година и податоците од Бизнес планот, оперативните трошоци за 2019 година се утврдени на ниво на трошоците од базната 2017 година, додека за останатите 2 години од регулираниот период се зголемени за предвидената стапка на инфлација од 2% во однос на претходната календарска година. Оперативните трошоци за регулираниот период 2019 – 2021 година утврдено е да изнесуваат:

1. Трошоците за материјали, енергија, резервни делови и ситен инвентар за 2019 година изнесуваат 6.145 денари, за 2020 година 6.268 денари и за 2021 година 6.394 денари;
2. Трошоците за тековно одржување, ремонт и услуги за одржување на основните средства за 2019 година изнесуваат 11.051 денари, за 2020 година 11.272 денари и за 2021 година 11.497 денари;
3. Трошоците за бруто плати изнесуваат 1.806.508 денари за 2019 година, 1.842.638 денари за 2020 година и 1.879.491 денари за 2021 година;
4. Другите услуги изнесуваат 75.468 денари за 2019 година, 76.977 денари за 2020 година и 78.516 денари за 2021 година;
5. Останатите и вонредните трошоци изнесуваат 59.568 денари за 2019 година, 60.760 денари за 2020 година и 61.975 денари за 2021 година.

Амортизацијата на сопствените основни средства со кои се врши водната услуга изнесува 607.969 денари за 2019 година, 577.571 денари за 2020 година и 548.692 денари за 2021 година.

Средствата за ликвидност се пресметани на ниво од 0,50% од регулираниот приход на начин утврден согласно Методологијата и истите изнесуваат 12.932 денари за 2019 година, 12.882 денари за 2020 година и 12.933 денари за 2021 година.

Приносот на регулираните основи средства за водната услуга собирање и одведување на урбани отпадни води за 2019 година изнесува 19.672 денари и за 2020 година 926 денари.

Согласно горенаведеното, Регулаторната комисија за енергетика утврди просечната тарифа за водната услуга собирање и одведување на урбани отпадни води да изнесува 11,51 ден/м³ за 2019 година, 11,57 ден/м³ за 2020 година и 11,70 ден/м³ за 2021 година.

При утврдување на просечната тарифа за водната услуга собирање и одведување на урбани отпадни води, Регулаторната комисија за енергетика имаше во предвид цената на водната услуга да не го надминува прагот на достапност, одреден на ниво од 3% од просекот на вкупниот приход по домаќинство во подрачјето во кое се обезбедува водната услуга. Цената на водната услуга ги вклучува тарифата за водната услуга, надоместоците поврзани со користење на водите утврдени со Законот за водите или со друг закон, како и даноците утврдени со закон.

Минималниот и максималниот дозволен опсег од утврдената вредност на просечната тарифа, кој ЈКП „Комуналец“ Пехчево ќе го примени при донесување на Одлуката за утврдување на тарифата за водната услуга собирање и одведување на урбани отпадни води изнесува 0,44% за 2019 година, 0,26% за 2020 година и 0,25% за 2021 година.

ЈКП „Комуналец“ Пехчево при донесување на Одлуката за утврдување на тарифата за водната услуга собирање и одведување на урбани отпадни води треба да има во предвид дека минималната просечна дозволена тарифа ги покрива оперативните трошоци на давателот на водната услуга и амортизацијата на сопствените основи средства, додека пак максималната просечна дозволена тарифа ги покрива оперативните трошоци на давателот на водната услуга, амортизацијата на сопствените основи средства, средствата за ликвидност, како и приносот на регулираните основи средства.

Регулаторната комисија за енергетика го задолжува ЈКП „Комуналец“ Пехчево да води одвоена сметководствена евиденција за секоја водна услуга одделно и за секоја друга дејност која ја врши, а која не се смета за водна услуга, за времетраење на целиот регулиран период.

Решението на Регулаторната комисија за енергетика е конечно во управна постапка.

Имајќи го во предвид горенаведеното, Регулаторната комисија за енергетика одлучи како во диспозитивот на ова Решение.

ПРАВНА ПОУКА: Против ова Решение, незадоволната страна има право да поднесе тужба пред Управен суд во рок од 30 дена од денот на приемот на решението, согласно член 13 став (15) од Законот за утврдување на цени на водните услуги („Службен весник на РМ“ бр.7/16).

УП1 бр.08-106/18
21.11.2018 година
Скопје

